

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ navatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ navatitamaḥ sargaḥ ॥

indrajillakṣmaṇayōrghōraṃ yuddhamindrajitō vadhaśca

*sa hatāśvō mahātējā
bhūmau tiṣṭhan niśācaraḥ |
indrajit paramakruddhaḥ
samprajajvāla tējasā ॥ 6.90.1 ॥*

*tau dhanvinau jighāṃsantā -
vanyōnyamiṣubhirbhṛśam |
vijayēnābhiniṣkrāntau
vanē gajavṛṣāviva ॥ 6.90.2 ॥*

*nibarhayantaścānyōnyaṃ
tē rākṣasavanaukasaḥ |
bhartāraṃ na jahuryuddhē
sapatantastatastataḥ ॥ 6.90.3 ॥*

*tatastān rākṣasān sarvān
harṣayan rāvaṇātmajaḥ |
stunvānō harṣamāṇaśca
idaṃ vacanamabravīt ॥ 6.90.4 ॥*

tamasā bahulēnēmāḥ
 saṃsaktāḥ sarvatō diśaḥ |
 nēha vijñāyatē svō vā
 parō vā rākṣasōttamāḥ || 6.90.5 ||

dhṛṣṭaṃ bhavantō yudhyantu
 harīnāṃ mōhanāya vai |
 ahaṃ tu rathamāsthāya
 āgamiṣyāmi saṃyugē || 6.90.6 ||

tathā bhavantaḥ kurvantu
 yathēmē hi vanaukasaḥ |
 na yudhyēyurmahātmānaḥ
 praviṣṭē nagaraṃ mayi || 6.90.7 ||

ityuktvā rāvaṇasutō
 vañcayitvā vanaukasaḥ |
 pravivēśa puriṃ laṅkāṃ
 rathahētōramitrahā || 6.90.8 ||

sa rathaṃ bhūṣayitvātha
 ruciraṃ hēmabhūṣitam |
 prāsāsīsarasaṃyuktaṃ
 yuktaṃ paramavājibhiḥ || 6.90.9 ||

adhiṣṭhitaṃ hayajñēna
 sūtēnāptōpadēśinā |
 ārurōha mahātējā
 rāvaṇiḥ samitiñjayaḥ || 6.90.10 ||

sa rākṣasagaṇairmukhyai -
 rvṛtō mandōdarīsutaḥ |
 niryayau nagarād vīraḥ
 kṛtāntabalacōditaḥ || 6.90.11 ||

sō'bhiniṣkramya nagarā -
 dindrajit paramaujasā |
 abhyayājjavanairaśvai -
 rlaṣmaṇaṃ savibhīṣaṇam || 6.90.12 ||

tatō rathasthamālōkya
 saumitrī rāvaṇātmajam |
 vānarāśca mahāvīryā
 rākṣasaśca vibhīṣaṇaḥ || 6.90.13 ||

vismayaṃ paramaṃ jagmu -
 rlāghavāt tasya dhīmataḥ |
 rāvaṇiścāpi saṅkruddhō
 raṇē vānarayūthapān || 6.90.14 ||

pātayāmāsa bāṇaughaiḥ
 śataśō'tha sahasraśaḥ |
 sa maṇḍalikṛtadhanū
 rāvaṇiḥ samitiñjayaḥ || 6.90.15 ||

harīnabhyahanat kruddhaḥ
 paraṃ lāghavamāsthitaḥ |
 tē vadhyamānā harayō
 nārācairbhīmavikramāḥ || 6.90.16 ||

saumitriṃ śaraṇaṃ prāptāḥ
 prajāpatimiva prajāḥ |
 tataḥ samarakōpēna
 jvalitō raghunandanaḥ |
 cicchēda kārmukaṃ tasya
 darśayan pāṇilāghavam || 6.90.17 ||

sō'nyatkārmukamādāya
 sajyaṃ cakrē tvaranniva |
 tadapyasya tribhīrbāṇai -
 rlakṣmaṇō nirakṛntata || 6.90.18 ||

athainaṃ chinnadhanvāna -
 māśīviṣaviṣōpamaiḥ |
 vivyādhōrasi saumitrī
 rāvaṇiṃ pañcabhiḥ śaraiḥ || 6.90.19 ||

tē tasya kāyaṃ nirbhidya
 mahākārmukaniḥṣṛtāḥ |
 nipēturdharaṇiṃ bāṇā
 raktā iva mahōragāḥ || 6.90.20 ||

sa cchinnadhanvā rudhiraṃ
 vaman vaktrēṇa rāvaṇiḥ |
 jagrāha kārmukaśrēṣṭhaṃ
 dṛḍhajyaṃ balavattaram || 6.90.21 ||

sa lakṣmaṇaṃ samuddiśya
 paraṃ lāghavamāsthitaḥ |

vavarṣa śaravarṣāṇi

varṣāṇīva purandaraḥ || 6.90.22 ||

muktamindrajitā tattu

śaravarṣamarindamaḥ |

āvārayadasambhrāntō

lakṣmaṇaḥ sudurāsadam || 6.90.23 ||

sandarśayāmāsa tadā

rāvaṇiṃ raghunandanaḥ |

asambhrāntō mahātējā -

stadadbhutamivābhavat || 6.90.24 ||

tatastān rākṣasān sarvāṃ -

sribhirēkaikamāhavē |

avidhyat paramakruddhaḥ

śīghrāstraṃ sampradarśayan |

rākṣasēndrasutaṃ cāpi

bāṇaughaiḥ samatāḍayat || 6.90.25 ||

sō'tividdhō balavatā

śatruṇā śatrughātinā |

asaktaṃ prēṣayāmāsa

lakṣmaṇāya bahūñśarān || 6.90.26 ||

tānaprāptāñśitairbāṇai -

ścicchēda paravīrahā |

sārathērasya ca raṇē

rathinō rathasattamaḥ || 6.90.27 ||

śirō jahāra dharmātmā
 bhallēnānataparvaṇā |
 asūtāstē hayāstatra
 rathamūhuraviklavāḥ || 6.90.28 ||

maṇḍalānyabhidhāvanti
 tadadbhutamivābhavat |
 amarṣavaśamāpannaḥ
 saumitrirdṛḍhavigramaḥ || 6.90.29 ||

pratyavidhyaddhayāmstasya
 śarairvitrāsayan raṇē |
 amarṣamāṇastatkarma
 rāvaṇasya sutō raṇē || 6.90.30 ||

vivyādha daśabhirbāṇaiḥ
 saumitriṃ tamamarṣaṇam |
 tē tasya vajrapratimāḥ
 śarāḥ sarpaviṣōpamāḥ |
 vilayaṃ jagmurāgatya
 kavacaṃ kāñcanaprabham || 6.90.31 ||

abhēdyakavacaṃ matvā
 lakṣmaṇaṃ rāvaṇātmajaḥ |
 lalāṭē lakṣmaṇaṃ bāṇaiḥ
 supuñkhaistribhirindrajit || 6.90.32 ||

avidhyat paramakruddhaḥ
 śīghramastraṃ pradarsāyan |

taiḥ pṛṣatkairlalāṭasthaiḥ
 śuśubhē raghunandanaḥ || 6.90.33 ||

raṇāgrē samaraślāghī
 triśṛṅga iva parvataḥ |
 sa tathāpyarditō bāṇai
 rākṣasēna tadā mṛdhē || 6.90.34 ||

tamāśu prativivyādha
 lakṣmaṇaḥ pañcabhiḥ śaraiḥ |
 vikṛsyēndrajitō yuddhē
 vadanē śubhakuṇḍalē || 6.90.35 ||

lakṣmaṇēndrajitau vīrau
 mahābalaśarāsanau |
 anyōnyam jaghnaturvīrau
 viśikhairbhīmavikramau || 6.90.36 ||

tataḥ śōṇitadigdhāṅgau
 lakṣmaṇēndrajitāvubhau |
 raṇē tau rējaturvīrau
 puṣpitāviva kiṃśukau || 6.90.37 ||

tau parasparamabhyētya
 sarvagātrēṣu dhanvinau |
 ghōrairvivyadhaturbāṇaiḥ
 kṛtabhāvāvubhau jayē || 6.90.38 ||

tataḥ samarakōpēna
 saṃyutō rāvaṇātmajaḥ |

vibhīṣaṇaṃ tribhīrbāṇai -

rviviyādha vadanē śubhē || 6.90.39 ||

ayōmukhaistribhīrviddhvā

rākṣasēndraṃ vibhīṣaṇam |

ēkaikēnābhiviviyādha

tān sarvān hariyūthapān || 6.90.40 ||

tasmai dṛḍhatarāṃ kruddhō

jaghāna gadayā hayān |

vibhīṣaṇō mahātējā

rāvaṇēḥ sa durātmanaḥ || 6.90.41 ||

sa hatāśvādavaplutya

rathānnihatasārathēḥ |

atha śaktiṃ mahātējāḥ

pitṛvyāya mumōca ha || 6.90.42 ||

tāmāpatantīṃ samprēkṣya

sumitrānandavardhanaḥ |

cicchēda niśitairbāṇai -

rdaśadhāpātayad bhuvī || 6.90.43 ||

tasmai dṛḍhadhanuḥ kruddhō

hatāśvāya vibhīṣaṇaḥ |

vajrasparśasamān pañca

sasarjōrasi mārgaṇān || 6.90.44 ||

tē tasya kāyaṃ bhittvā tu

rukmapuñkhā nimittagāḥ |

babhūvurlōhitādigdhā

raktā iva mahōragāḥ || 6.90.45 ||

sa piṭṛvyasya saṅkruddha

indrajiccharamādadē |

uttamaṃ rakṣasāṃ madhyē

yamadattaṃ mahābalaḥ || 6.90.46 ||

taṃ samīkṣya mahātējā

mahēṣuṃ tēna saṃhitam |

lakṣmaṇō'pyādadē bāṇa -

manyad bhīmaparākramaḥ || 6.90.47 ||

kubērēṇa svayaṃ svapnē

yad dattamamitātmanā |

durjayaṃ durviśahyaṃ ca

sēndrairapi surāsuraiḥ || 6.90.48 ||

tayōstu dhanuṣī śrēṣṭhē

bāhubhiḥ parighōpamaiḥ |

vikṛṣyamāṇē balavat

krauñcāviva cukūjatuḥ || 6.90.49 ||

tābhyāṃ tu dhanuṣī śrēṣṭhē

saṃhitau sāyakōttamau |

vikṛṣyamāṇau vīrābhyāṃ

bhṛśaṃ jajvalatuḥ śriyā || 6.90.50 ||

tau bhāsayantāvākāśaṃ

dhanurbhyāṃ viśikhau cyutau |

mukhēna mukhamāhatya
sannipētaturōjasā || 6.90.51 ||

sannipātastayōścāsī -
ccharayōrghōrarūpayōḥ |
sadhūmavisphuliṅgaśca
tajjō'gnirdāruṇō'bhavat || 6.90.52 ||

tau mahāgrahasaṅkāsā -
vanyōnyaṃ sannipatya ca |
saṅgrāmē śatadhā yātau
mēdinyāṃ caiva pētatuḥ || 6.90.53 ||

śarau pratihatau dṛṣṭvā
tāvubhau raṇamūrdhani |
vrīḍitau jātarōṣau ca
lakṣmaṇēndrajitau tadā || 6.90.54 ||

susaṃrabdhastu saumitri -
rastraṃ vāruṇamādadē |
raudraṃ mahēndrajid yuddhē -
'pyasṛjad yudhi niṣṭhitaḥ || 6.90.55 ||

tēna tadvihitaṃ śastraṃ
vāruṇaṃ paramādbhutam |
tataḥ kruddhō mahātējā
indrajit samitiñjayaḥ |
āgnēyaṃ sandadhē dīptaṃ
sa lōkaṃ saṅkṣipanniva || 6.90.56 ||

saurēṇāstrēṇa tad vīrō

lakṣmaṇaḥ paryavārayat |

astram nivāritaṃ dṛṣṭvā

rāvaṇiḥ krōdhamūrcchitaḥ || 6.90.57 ||

ādadē niśitaṃ bāṇa -

māsuram śatrudāraṇam |

tasmāccāpād viniṣpētu -

rbhāsvarāḥ kūṭamudgarāḥ || 6.90.58 ||

śūlāni ca bhuśuṇḍyaśca

gadāḥ khadgāḥ paraśvadhāḥ |

tad dṛṣṭvā lakṣmaṇaḥ saṅkhyē

ghōramastramathāsuram || 6.90.59 ||

avāryam sarvabhūtānām

sarvaśastravidāraṇam |

māhēśvarēṇa dyutimām -

stadastram pratyavārayat || 6.90.60 ||

tayōḥ samabhavad yuddha -

madbhutaṃ rōmaharṣaṇam |

gaganasthāni bhūtāni

lakṣmaṇam paryavārayan || 6.90.61 ||

bhairavābhirutē bhīmē

yuddhē vānararakṣasām |

bhūtairbahubhirākāśam

vismitairāvṛtaṃ babhau || 6.90.62 ||

ṛṣayaḥ pitarō dēvā
 gandharvagaruḍōragāḥ |
 śatakratuṃ puraskṛtya
 rarakṣurlakṣmaṇaṃ raṇē || 6.90.63 ||

athānyaṃ mārgaṇaśrēṣṭhaṃ
 sandadhē rāghavānujaḥ |
 hutāśanasamasparśaṃ
 rāvaṇātmajadāraṇam || 6.90.64 ||

supatramanuvṛttāṅgaṃ
 suparvāṇaṃ susaṃsthitam |
 suvarṇavikṛtaṃ vīraḥ
 śarīrāntakaraṃ śaram || 6.90.65 ||

durāvāraṃ durviśahaṃ
 rākṣasānāṃ bhayāvaham |
 āśīviśaviśapraḥyaṃ
 dēvasaṅghaiḥ samarcitam || 6.90.66 ||

yēna śakrō mahātējā
 dānavānajayat prabhuh |
 purā dēvāsurē yuddhē
 vīryavān harivāhanaḥ || 6.90.67 ||

athaindramastraṃ saumitriḥ
 saṃyugēṣvaparājitam |
 śaraśrēṣṭhaṃ dhanuśrēṣṭhē
 vikarṣannidamabravīt || 6.90.68 ||

lakṣmīvān lakṣmaṇō vākya -
 marthasādhakamātmanaḥ |
 dharmātmā satyasandhaśca
 rāmō dāśarathiryadi |
 pauruṣē cāpratidvandva -
 stadainaṃ jahi rāvaṇim || 6.90.69 ||

ityuktvā bāṇamākarṇaṃ
 vikṛṣya tamajihmagam |
 lakṣmaṇaḥ samarē vīraḥ
 sasarjēndrajitaṃ prati |
 aindrāstrēṇa samāyujya
 lakṣmaṇaḥ paravīrahā || 6.90.70 ||

tacchiraḥ saśirastrāṇaṃ
 śrīmajjvalitakuṇḍalam |
 pramathyēndrajitaḥ kāyāt
 pātayāmāsa bhūtalē || 6.90.71 ||

tad rākṣasatanūjasya
 bhinnaskandhaṃ śirō mahat |
 tapanīyanibhaṃ bhūmau
 dadṛśē rudhirōkṣitam || 6.90.72 ||

hataḥ sa nipapātātha
 dharanyāṃ rāvaṇātmajaḥ |
 kavacī saśirastrāṇō
 vipraviddhaśarāśanaḥ || 6.90.73 ||

cukruśustē tataḥ sarvē
 vānarāḥ savibhīṣaṇāḥ |
 hṛṣyantē nihatē tasmin
 dēvā vṛtravadhē yathā || 6.90.74 ||

athāntarikṣē dēvānā -
 mṛṣīṇām ca mahātmanām |
 jajñē'tha jayasannādō
 gandharvāpsarasāmapi || 6.90.75 ||

patitaṃ samabhijñāya
 rākṣasī sā mahācamūḥ |
 vadhyamānā diśō bhējē
 haribhirjitakāśibhiḥ || 6.90.76 ||

vānarairvadhyamānāstē
 śastrāṇyutsṛjya rākṣasāḥ |
 laṅkāmahimukhāḥ sasru -
 rbhraṣṭasaṃjñāḥ pradhāvitāḥ || 6.90.77 ||

dudruvurbahudhā bhītā
 rākṣasāḥ śataśō diśaḥ |
 tyaktvā praharaṇān sarvē
 paṭṭiśāsiparaśvadhān || 6.90.78 ||

kēcillaṅkāṃ paritrastāḥ
 praviṣṭā vānarārditāḥ |
 samudrē patitāḥ kēcit
 kēcit parvatamāśritāḥ || 6.90.79 ||

hatamindrajitam dṛṣṭvā
 śayānam ca raṇakṣitau |
 rākṣasānām sahasrēṣu
 na kaścit pratyadrśyata || 6.90.80 ||

yathāstaṃ gata ādityē
 nāvatiṣṭhanti raśmayaḥ |
 tathā tasmin nipatitē
 rākṣasāstē gatā diśaḥ || 6.90.81 ||

śāntaraśmirivādityō
 nirvāṇa iva pāvakaḥ |
 babhūva sa mahābāhu -
 rvyapāstagatajīvitaḥ || 6.90.82 ||

praśāntapīḍābahulō
 vinaṣṭāriḥ praharṣavān |
 babhūva lōkaḥ patitē
 rākṣasēndrasutē tadā || 6.90.83 ||

harṣam ca śakrō bhagavān
 saha sarvairmaharṣibhiḥ |
 jagāma nihatē tasmin
 rākṣasē pāpakarmaṇi || 6.90.84 ||

ākāśē cāpi dēvānām
 śuśruvē dundubhisvanaḥ |
 nṛtyadbhirapsarōbhiśca
 gandharvaiśca mahātmabhiḥ || 6.90.85 ||

vavarṣuḥ puṣpavarṣāṇi
tadadbhutamivābhavat |
praśāsāma hatē tasmin
rākṣasē krūrakarmaṇi || 6.90.86 ||

śuddhā āpō nabhaścaiva
jahṛṣurdēvadānavāḥ |
ājagmuḥ patitē tasmin
sarvalōkabhayāvahē || 6.90.87 ||

ūcuśca sahitāstuṣṭā
dēvagandharvadānavāḥ |
vijvarāḥ śāntakaluṣā
brāhmaṇā vicarantviti || 6.90.88 ||

tatō'bhyanandan samhṛṣṭāḥ
samarē hariyūthapāḥ |
tamapratibalaṃ dṛṣṭvā
hataṃ nairṛtapuṅgavam || 6.90.89 ||

vibhīṣaṇō hanūmāṃśca
jāmbavāṃścarkṣayūthapaḥ |
vijayēnābhinandanta -
stuṣṭuvuścāpi lakṣmaṇam || 6.90.90 ||

kṣvēḍantaśca plavantaśca
garjantaśca plavaṅgamāḥ |
labdhalakṣā raghusutaṃ
parivāryōpatasthirē || 6.90.91 ||

*lāṅgūlāni pravidhyantaḥ
sphōṭayantaśca vānarāḥ |
lakṣmaṇō jayatītyēva
vākyam viśrāvayamaṣṭadā || 6.90.92 ||*

*anyōnyam ca samāśliṣya
harayō hr̥ṣṭamānasāḥ |
cakruruccāvacaguṇā
rāghavāśrayasatkathāḥ || 6.90.93 ||*

*tadasukaramathābhivīksya hr̥ṣṭāḥ
priasuhṛdō yudhi lakṣmaṇasya karma |
paramamupalabhanmanaḥpraharṣam
vinihatamindraripuṃ niśamya dēvāḥ || 6.90.94 ||*

*|| ityārṣē śrīmadrāmāyaṇē vālmikīyē ādikāvyē
yuddhakāṇḍē navatitamaḥ sargaḥ ||*